



## பத்து எம்.பிக்களுக்கு இரட்டைக் குடியரிமை

'21' நிறைவேற்றினால் பதவி பறிபோகும்

இரட்டைக் குடியரிமை உடைய 10 அரசியல் வாதிகள், தற்போதைய நாடாளுமன்றத்தில் எம்.பி. பதவியை வகிக்கின்றனர் என ஆங்கில வார இதழொன்று செய்தி வெளியிட்டுள்ளது.

இரட்டைக் குடியரிமை உடையவர்கள், நாடாளுமன்ற உறுப்பினராகப் பதவி

# தியாகி பொன். சிவகுமாரன் நினைவேந்தல் வலி. கிழக்கு பிரதேச சபையால் அனுஷ்டிப்பு

உரும்பிராயில் திருவுருவச் சிலை வளாகத்தில் அஞ்சலி

(இ.கலையமுதன்)

ஈழ மக்களுக்காகத் தன்னையே தற்கொடையாகக் கொடுத்த வீரமறவன் தியாகி பொன். சிவகுமாரனின் 48 ஆவது ஆண்டு நினைவேந்தல் நிகழ்வு வலிகாமம் கிழக்குப் பிரதேச சபையால் உத்தியோகபூர்வமாக இன்று காலை அனுஷ்டிக்கப்பட்டது.

பிரதேச சபையின் அவைத் தீர்மானத்தின் பிரகாரம், இன்று காலை யாழ்ப்ப. உரும்பிராயில் உள்ள தியாகி பொன். சிவகுமாரன் திருவுருவச் சிலை வளாகத்தில் பிரதேச சபைத் தவிசாளர் தியாகராஜா நிரோஷ் தலைமையில் அஞ்சலி செலுத்தப்பட்டது.

நிகழ்வில் பொது ஈகைச்சுடரை தியாகி பொன். சிவகுமாரனின் சகோதரி சிவகுமாரி ஏற்றி வைத்தார்.

தியாகி சிவகுமாரனின் சிலைக்கான மலர் மாலையைத் தமிழ்த் தேசியக் கூட்டமைப்பின் நாடாளுமன்ற



# கோட்டாபய பதவி விலகுவதால் நெருக்கடிக்குத் தீர்வு கிடைக்காது

மஹிந்தவின் இராஜினாமா துரதிஷ்டவசமானது என்கிறார் நாமல்



ஜனாதிபதி பதவியிலிருந்து கோட்டாபய ராஜபக்ஷ விலகுவதன் மூலம் பொருளாதார நெருக்கடிக்குத் தீர்வு காண முடியாது என்று முன்னாள் அமைச்சர் நாமல் ராஜபக்ஷ தெரிவித்தார்.

பிரதமர் பதவியிலிருந்து மஹிந்த ராஜபக்ஷ விலகியமை

துரதிஷ்டவசமானது என்றும் அவர் சுட்டிக்காட்டினார்.

இது தொடர்பில் அவர் மேலும் தெரிவிக்கையில்,

முன்னோடியான கலந்துரையாடல் மேற்கொண்டு புரிந்துணர்வை ஏற்படுத்தி முன்னேறுவதே நாட்டை முன்னோக்கி கொண்டு செல்ல ஒரே வழி.

சஜித் கப்சியிலிருந்து 20 எம்.பிக்கள் தாவல்

ஐ.தே.கவுடன் சங்கமிக்கத் தீர்மானம்

ஐக்கிய மக்கள் சக்தியின் 20 நாடாளுமன்ற உறுப்பினர்கள், ஐக்கிய தேசியக் கட்சியுடன் சங்கமிக்கவுள்ளனர் எனத் தகவல் வெளியாகியுள்ளது.

இதற்கான பேச்சுகள் இடம்பெற்று வருகின்றன எனவும், முக்கிய

## ரஷ்ய விமானம் தடுப்பு விவகாரத்தால் பொருளாதாரத்துக்குப் பெரும் பாதிப்பு

சஜித் பகிரங்க எச்சரிக்கை

விமானம் தடுத்துவைப்பு விவகாரத்தால் ரஷ்யாவுடன் வீண் பிரச்சினை ஏற்படுத்திக்கொள்ளப்பட்டுள்ளது. இதனால் எமது நாட்டுப் பொருளாதாரத்துக்கே பாதிப்பு ஏற்பட்டுள்ளது. இந்த அரசின் இயலாமையும் வெளிப்பட்டுள்ளது.

- இவ்வாறு எதிர்க்கட்சித் தலை

வர் சஜித்பிரேமதாஸ்தெரிவித்தார்.

இது தொடர்பில் உட்காண்களிடம் அவர் மேலும் கூறியதாவது:-

ரஷ்யாவின் விமானமொன்று, வணிக நீதிமன்றத்தின் தீர்ப்பின் பிரகாரம் தடுத்து நிறுத்தப்பட்டுள்ளது. நீதிமன்றத் தீர்ப்பை நான் விமர்சிக்கப் போவதில்லை.

## ஆயிஷாவின் வீட்டில் சஜித்



களுத்துறை மாவட்டம், பண்டாரகம - அட்டலுக்கம் பெரியபள்ளிக்கு முன்பாக வசித்து வந்த வேளையில் கடத்தப்பட்டுக் கொல்லப்பட்ட 9 வயது சிறுமியான பாத்திமா ஆயிஷாவின் வீட்டுக்கு நேற்றுச் சென்ற எதிர்க்கட்சித் தலைவர் சஜித் பிரேமதாஸ, அச்சிறுமியின் குடும்

பத்தினர் அனைவரிடமும் தனது துயரத்தையும் பகிர்ந்து கொண்டார். இந்த உணர்ச்சிகரமான தருணத்தில் எதிர்காலத்துக்குக் குறிப்பிட டளவு பக்கபலமாக இருக்கும் பொருட்டு, மறைந்த சிறுமி

## அனைத்துப் பாடசாலைகளும் நாளை முதல் மீண்டும் ஆரம்பம்

போக்குவரத்துச் சேவையில் பிரச்சினை

அரசு மற்றும் அரச அனுசரணையின் கீழ் இயங்கும் தனியார் பாடசாலைகளின் கற்றல் நடவடிக்கைகள் நாளை முதல் மீள் ஆரம்பமாகவுள்ளன என்று கல்வி அமைச்சு அறிவித்துள்ளது.

முதலாம் தவணையின் இரண்டாம்கட்ட கல்விநடவடிக்கைகளுக்காக இவ்வாறு பாடசாலைகள் மீளத் திறக்கப்படவுள்ளன என்று கல்வி அமைச்சு அறிவித்துள்ளது.

என என்று கல்வி அமைச்சு விடுத்துள்ள அறிக்கையில் தெரிவிக்கப்பட்டுள்ளது.

கடந்த மாதம் 19ஆம் திகதி முதலாம் தவணையின் முதலாம் கட்டத்தை நிறைவுறுத்தி பாடசாலைகளுக்கான விடுமுறை வழங்கப்பட்டிருந்தது.

இதற்கமைய நாளை முதல் ஆரம்பமாகும் புதிய கட்டத்துக்கான பாடத்

## சகலரும் இணைந்து செயற்பட்டால் உணவுப் பஞ்சத்தைத் தவிர்க்கலாம்

யாழ்ப்ப. பல்கலை பேராசிரியர் கருத்து

யாழ்ப்பாணம், ஜூன் 05 நாட்டில் எதிர்வரும் காலத்தில் உணவுத் தட்டுப்பாடு ஏற்படக்கூடும் என எதிர்வு கூறப்பட்டுள்ள நிலையில் அனைவரும் இணைந்து செயற்பட்டால் அதனைத் தவிர்க்க முடியும்.

- இவ்வாறு யாழ்ப்பாணம் பல்கலைக்கழகத்தின் விவசாய உயிரியல் துறை பேராசிரியர் குணசிங்கம் மிகுந்தன்

தெரிவித்தார்.

இதற்காக உணவுப் பழக்கங்களை மாற்றுவதோடு சிறுதானிய உற்பத்திகளை அதிகரிக்க வேண்டும் எனவும் அவர் குறிப்பிட்டார்.

அத்துடன் உற்பத்தி செய்யப்படுகின்ற உணவுகளை களஞ்சியப்படுத்துவதிலும் அதிக கவனம் செலுத்தப்பட வேண்டும் எனவும் அவர் மேலும் கூறினார்.

## ஹற்றனில் நேற்று அமைதியின்மை!



ஹற்றனில் மட்டுப்படுத்தப்பட்டளவிலேயே மண்ணெண்ணெய் விறியோகம் இடம்பெற்றதால், நீண்டநேரம் வரிசையில் காத்திருந்த மக்கள் கொதிப்படைந்தனர்.

**ரஷ்ய விமானம் தடுப்பு விவகாரத்தால் .....**

(முதலாம் பக்கத் தொடர்ச்சி)  
அதற்கான தார்பீக உரிமையும் எனக் குக் கிடையாது.

ஆனால், இந்தப் பிரச்சினை சர்வதே சம்வரைசென்று, இராஜதந்திரநெருக்கடி யாக மாறுவதற்கு முன்னர் அதனைத் தீர்த்திருக்கலாம். ஆனால், தாங்கள்தான் சர்வதேச ஜாம்பவான்கள் எனக் கூறிக் கொள்பவர்கள், அதனைச் செய்ய வில்லை.

ரஷ்யாவில் இருந்துதான் கூடுதல் சுற்றுலாப்பயணிகள் வருகின்றனர். அங்கிருந்து விமானம் வருவது தடைபட்டுள்ளது. தேயிலை ஏற்றுமதியும் அந்த நாட்டை தங்கியுள்ளது. எனவே, எமது

**சஜித் கட்சியிலிருந்து .....**

(முதலாம் பக்கத் தொடர்ச்சி)  
பதவிகள் சகிதம் அவர்கள் ஈ.தே.க. பக் கம்செல்வர்கள் எனவும் தெரியவருகின்றது.

ஐக்கிய மக்கள் சக்தியின் தலைவராக சஜித் பிரேமதாஸ் செயற்படுகின்றார். அக்கட்சியில் இருந்து ஹரின் பெர் ணாண்டோ, மனுஷ நானையக்கார ஆகியோர் ஏற்கனவே ஈ.தே.கவுடன் இணைந்துள்ளனர்.

இந்நிலையிலேயே மேலும் 20 பேர் இணைவார்கள் என்று தகவல் வெளியாகியுள்ளது.

**அனைத்துப் .....**

(முதலாம் பக்கத் தொடர்ச்சி)  
திட்டங்களை நிறைவு செய்வதற்கு முன்னுரிமை வழங்குமாறு சகல பாடசாலை களுக்கும் ஆலோசனை வழங்கப்பட்டுள்ளது எனக் கல்வி அமைச்சு தெரிவித்துள்ளது.

இதேவேளை, நாளை முதல் பாடசாலை கற்றல் செயற்பாடுகள் ஆரம்பிக்கப்படுகின்ற போதிலும் தற்போது ஏற்பட்டுள்ள டீசல்தட்டுப்பாடு காரணமாக மாணவர்களுக்கான போக்குவரத்துச் சேவையில் பிரச்சினை ஏற்பட்டுள்ளது என்று இலங்கை தனியார் பஸ் உரிமையாளர்கள் சங்கம் தெரிவித்துள்ளது.

நாடு முழுவதும் உள்ள 18 ஆயிரம் தனியார் பஸ்களில் 6 ஆயிரம் பஸ்கள் மாத்திரமே நாளை சேவையில் ஈடுபடவுள்ளன என்று அந்தச் சங்கத்தின் தலைவர் கெமுனு விஜேரத்தன குறிப்பிட்டார்.

எனினும், பாடசாலை மாணவர்களுக்குப் பாதிப்பு ஏற்படாத வகையில் குறித்த பஸ்களை சேவையில் ஈடுபடுத்துவதற்கு நடவடிக்கை எடுக்கப்பட்டுள்ளது என்றும் அவர் மேலும் தெரிவித்தார்.

**ஹற்றனில் நேற்று .....**

(முதலாம் பக்கத் தொடர்ச்சி)  
கடும் வாக்குவாதங்களிலும் ஈடுபட்டனர். இதனால் பெரும் அமைதியின்மை ஏற்பட்டது.

நீண்ட நாட்களுக்குப் பின்னர் ஹற்றனில் நேற்று மண்ணெண்ணெய் விநியோகம் இடம்பெற்றது. மண்ணெண்ணெய்பெறுவதற்காக அதிகாலை முதலே மக்கள் வரிசைகளில் அணிவகுத்து நின்றனர்.

பாதுகாப்பும் பலப்படுத்தப்பட்டிருந்தது. பொலிஸார் மற்றும் இராணுவத்தினர் பாதுகாப்புக் கடமையில் ஈடுபட்டிருந்தனர்.

மண்ணெண்ணெய் பெறுவதற்கு வரிசையில் நின்றவர்களுக்கு ஆரம்பத்தில் தலா மூன்று லீற்றர் வீதம் வழங்கப்பட்டது. வரிசை நீண்டதால் பின்னர் அது இரண்டு லீற்றராக மட்டுப்படுத்தப்பட்டது. மாலையானதும் மண்ணெண்ணெய் தீர்ந்துவிட்டதாக அறிவிக்கப்பட்டது.

இதனால் வரிசையில் நின்றவர்கள் கடுப்பாகினர். பொலிஸார், இராணுவத்தினர் மற்றும் எரிபொருள் நிலையப் பணியாளர்களுடன் அவர்கள் வாக்குவாதத்தில் ஈடுபட்டனர்.

வேலையை இழந்துவிட்டே வரிசையில் நின்றோம். மண்ணெண்ணெய் இல்லாது எப்படிச் செல்வது? நாளையும் வரிசைக்கு வர வேண்டுமா என்று மக்கள் சீற்றம் வெளியிட்டனர்.

கூப்பன் முறையை அறிமுகப்படுத்தியாவது, முறையாக மண்ணெண்ணெய் வழங்குமாறும் அவர்கள் அழுத்தம் கொடுத்தனர்.

நாட்டுக்குத்தான் பிரச்சினை ஏற்படப் போகின்றது - என்றார்.

**ஆயிஷாவின் .....**

(முதலாம் பக்கத் தொடர்ச்சி)  
பாத்திமா ஆயிஷாவின் தாயாரான அமீர் மும்தாஸ் பேகத்துக்கு நிதி உதவியையும் வழங்கிவைத்த எதிர்க்கட்சித் தலைவர், எதிர்காலத்திலும் குடும்பத்துக்குப் பக்க பலமாக இருப்பேன் எனவும் உறுதியளித்தார்.

தொடர்ந்து அட்டலுகம் பெரியபள்ளி வாசலுக்கும் வருகை தந்த அவர், மக்களுடன் கலந்துரையாடலிலும் ஈடுபட்டார்.

**கோட்டாபய பதவி .....**

(முதலாம் பக்கத் தொடர்ச்சி)  
அனைவரையும் ஒன்றிணைத்து இலங்கையின் எதிர்கால அபிவிருத்தி நிகழ்ச்சி நிரலில் பணியாற்றுவது மிகவும் அவசியம்.

நாட்டின் பொருளாதார நெருக்கடி காரணமாக உயர்பதவியில் இருப்பவர்களை பதவி விலகுமாறு மக்கள் கோரிக்கை விடுத்து வருகின்றனர். பதவி விலகல் மூலம் பொருளாதார நெருக்கடிக்குத் தீர்வு காண முடியாது.

நாட்டின் பொருளாதாரக் கட்டமைப்பை மாற்றியமைக்க வேண்டும். நாட்டின் முன்னேற்றத்துக்காக எடுக்கப்படும் நடவடிக்கைகளுக்கு ஆதரவளிப்பேன் - என்றார்.

**பத்து எம்.பிக்களுக்கு .....**

(முதலாம் பக்கத் தொடர்ச்சி)  
வகிப்பதற்கு அரசமைப்பின் 21 ஆவது திருத்தச் சட்டமூலத்தில் தடைவிதிக்கப்பட்டுள்ளது.

எனவே, இந்தச் சட்டமூலம் நிறைவேறினால் அந்த 10 பேரும் எம்.பி. பதவியை இழக்க நேரிடும் எனத் தெரிய வருகின்றது.

21 ஆவது திருத்தச் சட்டமூலத்தில் உள்ள 'இரட்டைக் குடியரிமை தடை' என்ற ஏற்பாட்டை நீக்கிக்கொள்வதற்கு இவர்கள் தீவிரமாகச் செயற்பட்டு வருகின்றனர் எனத் தகவல் வெளியாகியுள்ளது.

மேற்படி 10 பேரில் மலையக அரசியல்வாதிகள் ஒருவரும் உள்ளடங்குகின்றார். எனினும், வீசா இன்றி இந்தியாவுக்குச் செல்வதற்கான ஓர் ஏற்பாட்டையே அவர் வைத்துள்ளார் எனவும், அது இரட்டைக் குடியரிமை அல்ல எனவும் தெரியவருகின்றது.

எனவே, 21 ஆவது திருத்தச் சட்டமூலம் நிறைவேறினால் கூட அவரின் பதவிக்குச் சிக்கல் ஏற்படாது எனச் சுட்டிக்காட்டப்பட்டுள்ளது.

**தியாகி பொன். ....**

(முதலாம் பக்கத் தொடர்ச்சி)  
உறுப்பினர் தர்மலிங்கம் சித்தார்தன் அணிவித்தார்.

அதனைத் தொடர்ந்து வலிகாமம் கிழக்கு பிரதேச சபை உறுப்பினர்கள், அரசியல் கட்சிகளின் பிரதிநிதிகள், பொது அமைப்புக்களின் பிரதிநிதிகள் எனப் பலரும் திருவுருவச் சிலைக்கு மலரஞ்சலி செலுத்தினர். அதன்பின்னர் நினைவு உரைகள் நிகழ்த்தப்பட்டன.



சுன்னாகம் புனித அந்தோனியார் ஆலயத்தின் வருடாந்த திருவிழா நேற்றைய தினம் முதல் ஆரம்பமாகி இடம்பெற்று வருகின்றது. தினமும் மாலை 06 மணிக்கு நவநாள் திருப்பலிகள் இடம்பெறவுள்ளதுடன், தொடர்ச்சியாக 10 நாட்கள் திருவிழா இடம்பெற்று இறுதி நாள் திருப்பலி எதிர்வரும் 13ம் திகதி காலை இடம்பெற்று திருவிழா நிறைவுபெறவுள்ளமை குறிப்பிடத்தக்கது.

**கிளிநொச்சியில்**  
**ஐஸ்வர்யம்**  
**பெருவிருந்து மண்டபம்**  
**Ishwaryam Banquet Hall**  
Tel:- 021 228 3701, 076 306 8091  
Whatsapp:- 071 7736 4308  
No.315, Kandy Road, Kilinochchi

◆ அன்பான வரவேற்பு  
◆ தமிழர் பாரம்பரிய உணவு வகைகள்  
◆ இந்தியன் இனிப்பும் பண்டங்கள்  
◆ இந்தியன் உணவுவகைகள்  
◆ Online booking இந்த விசேட விலைக்கழிவாக 30% வழங்குகொள்ளலாம்.

சகலவிதமான நிகழ்வுகளுக்கும் புதிதாக வடிவமைக்கப்பட்ட அனைத்து வசதிகளுடனும் அழகான விருந்துபசார மண்டபம்

**ISHWARYAM BANQUET HALL**  
**BANQUET MEALS HALL**  
FULL OPTION

MAIN DIHES	DESSERT	BEVERAGES
Vegetable Fried Rice with Panner & Ghee - 900/=	Ice Cream Cup - 60/=	JUICE 200 ml - 70/=
Chiken Fried Rice with Vegetable - 1100/=	Fruit Salad - 80/=	Milk Drink - 70/=
Kothu Rotty With Vegetable in Indian Style	Ice Cream & Fruit Salad - 100/=	Cocacola M - 70/=
	Cream Caramel - 120/=	Pepsi M - 70/=
		Swchpees Tin - 250/=
		Coca Cola Tin - 250/=

**SPECIAL MENU PACKAGE**

**விளம்பரத் தொடர்புகளுக்கு -**  
**தொலைபேசி இலக்கம் -**  
**076 443 8622**

**நமது பார்வை**

உண்மை - நேர்மை - பக்கம் சாராமை

ஆசிரியர்: 30, கல்லூரி வீதி, யாழ்ப்பாணம் மின்னஞ்சல் - kalaikkathirnews@gmail.com  
தொலைபேசி - 021 222 3000 இணையம் - onlinekathir.com

**பாடுகளைச் சுமப்போம்!**

தீர்க்கதரிசனப் பார்வையோ, பொருத்தமான பொருளாதாரத் தந்திரோபாயங்களோ, உருப்படியான திட்டங்களோ இல்லாமல், கடந்த காலங்களில் கண்மூடித்தனமான திசையில், ஊதாரித்தனமாக, நாட்டை வழிநடத்திய அரசாங்கங்கள் எல்லாம் சேர்ந்து இன்று நாட்டையும் மக்களையும் நடு வீதிக்குக் கொண்டு வந்து நிறுத்தி இருக்கின்றன.

இதிலிருந்து நாடு மீண்டெழுந்து, ஏனைய நாடுகள் போல சுயாதிபத்திய நிலைக்குத் திரும்புவது என்பது நினைத்தும் பார்க்க முடியாத இக்கட்டான - மலைப்பைத் தருகின்ற - விவகாரமாகத் தோன்றுகின்றது.

கடன் வாங்கிக் கல்யாணம் என்பது போல மாறி மாறி ஆட்சிக்கு வந்த அரசுகள், விளைவுகளைப் பற்றிச் சிந்திக்காமல், கண்மூடித்தனமாக சர்வதேசத் திடமும் கடன் வாங்கிக் குவித்து, ஊதாரித்தனமாக, டாம்பீகமாகச் செலவு பண்ணி, இன்று நாட்டை நட்பாற்றில், ஒட்டாண்டியாக நிறுத்திவிட்டன.

உலக நாடுகளிடம் கடன் வாங்கிய நிதியில் அரசியல் வாதிகள், அதிகார வர்க்கம் அடித்தது போக, ஊதாரித்தனமாக நாசமாக்கியவை கழிய, எஞ்சி, நாட்டுக்குப் பயனாகக் கிடைத்தது சொற்பமே. அந்த அற்பத்தை அனுபவித்த குற்றத்துக்காக இப்போது நாம் எல்லோரும் சேர்ந்து நெருக்கடிகளை எதிர்கொள்ள வேண்டியிருக்கின்றோம்.

அதற்காக எமது சமகால வாழ்வில் நம்மைப் பிழிந்து எடுக்கப் போகின்றது அதிகாரத் தர்ப்பு. அதை எதிர்கொள்வதைத் தவிர நமக்கு வேறு வழியில்லை.

இந்த நிலையிலிருந்து மீளுவதற்கு உடனடியாக அவசரத் திட்டங்களை பகீரதப்பிரயத்தனத்தோடு முன்னெடுக்க முயல்கின்றார் பிரதமர் ரணில்.

நாட்டின் வீண் செலவுத்தானங்களை உடன்கட்டுக்குள் கொண்டுவர வேண்டும். அபிவிருத்தித் திட்டங்களை உடன் நிறுத்த வேண்டும். அத்தியாவசிய, நிவாரணத் திட்டங்களை மட்டுமே முன்னெடுக்க வேண்டும். சர்வதேசத்துக்குக் கடன் செலுத்தும் கடப்பாடுகளை மறுசீரமைத்து, தவணைக் கொடுப்பனவுகளை இயன்றவரை பின்தள்ளிப்போட்டு, கடன் நெருக்கடியைத் தளர்த்த வேண்டும். உடனடியாக மிகக் குறுகிய காலக் கடன்களைத் தவிர்த்து, நீண்ட காலக் கடன்களை இலகு மீள் செலுத்துகை வசதிகளுடன் குறைந்த வட்டியில் பெற முயற்சிக்க வேண்டும். அப்படிக்கிடைக்கும் கடன்களை நாட்டுக்குப் பொருளாதார ரீதியிலான விருத்திக்கு உதவும் திட்டங்களுக்கு செலவிட வேண்டும்.

தவிரவும், இந்த முயற்சியில் - மீண்டெழும் எத்தனத்தில் - நாடும் முழு மக்களும் ஒன்றுபட்டுக் கடுமையாக உழைத்து, நிமிர முயற்சிக்க வேண்டும்.

அதற்காக மக்கள் கஷ்டப்பட்டேயாக வேண்டும். பாடுகளைச் சுமந்தாக வேண்டும். நெருக்கடிகளை, மட்டுப்படுத்தல்களை, கட்டுப்பாடுகளை, பற்றாக்குறைகளை, தட்டுப்பாடுகளை எதிர்கொண்டே நிமிர வேண்டும்; நிமிர முடியும்.

அப்படி இந்த நெருக்கடிகளிலிருந்து மீளும் முயற்சியில் நாட்டு மக்களின் கஷ்டமான பங்களிப்பில் ஒன்றுதான் வரி அதிகரிப்புகள் மூலம் அறவிடப்படுகின்றன என்ற உண்மையை நாம் உணர்ந்தாக வேண்டும்.

பல்வேறு வரி உயர்வு அறிவிப்புகளை ரணிலின் அரசு வெளியிட்டு நடைமுறைப்படுத்தத் தொடங்கியிருக்கிறது. ஏற்கனவே கட்டுமட்டில்லாமல் நாளொரு விதமாக உயரும் விலைவாசியை இந்த வரி அதிகரிப்பு மேலும் தீவிரமடைய வைக்கும் என்பது உண்மைதான்.

இக்கட்டுக் காலத்தில் கஷ்டப்பட்டு, நெருக்கடிகளை எதிர் கொண்டால்தான் நிமிர முடியுமென்பது மக்களுக்கு புரிகின்றது.

ஆனால் இருட்டுக்குப் பின் தொலைவில் ஒரு புள்ளியாகத்தன்னும் விழுவெள்ளி தெரியவில்லை என்பதுதான் மலைக்க வைக்கும் பீதியைத் தந்து நிற்கின்றது.

**கிருஷாந்தியின் செம்மணி படுகொலை; சிட்னியில் வெளியாகும் ஆங்கில நூல்**

(சிட்னியிலிருந்து ஐங்கரன்) யாழ்ப. சுண்டிக்குளி மகளிர் கல்லூரி மாணவி கிருஷாந்தியும் அவரது உறவினர்களும் இராணுவத்தினரால் கைது செய்யப்பட்டு செம்மணியில் உயிரிழந்ததை தொடர்பாக சிட்னி வழக்கறிஞர் சிறி பகவந்தாஸ் எழுதிய "Schoolgirl Rape & Four Murders" எனும் நூல் சிட்னியில் இன்று (ஞாயிற்றுக் கிழமை) வெளியிடப்படவுள்ளது.

1996 இல் செம்மணி படுகொலை தொடர்பாக நீதிமன்றில் அவர்களது உறவினர்களால் வழக்குத் தொடரப்பட்டது. இந்த வழக்கு நீதிமன்றில் விசாரணை செய்யப்பட்டு, வழக்கின் தீர்ப்பின்படி குற்றவாளிகளாக அடையாளங்காணப்பட்ட ஐந்து இராணுவத்தினருக்கும் ஒரு பொலிஸ்க்கும் தண்டனை வழங்கப்பட்டது.

1996 செப். ஏழாம் திகதி சுண்டிக்குளி மகளிர் கல்லூரி மாணவி கிருஷாந்தி இராணுவத்தால் கைது செய்யப்பட்டுப் பாலியல் வலுறுவிற்கு உட்படுத்தப்பட்ட பின்னர் கழுத்து நெரிக்கப்பட்டதால் உயிரிழந்தார். கிருஷாந்தியைத் தேடி இராணுவமுகாமிற்குச் சென்ற தாயாரான திருமதி இராசம்மா, சகோதரர்

பிரணவன், அயலவர் கிருபாமூர்த்தி ஆகியோரும் இராணுவத்தினரால் படுகொலை செய்து புதைக்கப்பட்டனர்.

செம்மணி படுகொலை தொடர்பாக சிட்னி வழக்கறிஞர் சிறி பகவந்தாஸ் எழுதிய "Schoolgirl Rape & Four Murders" எனும் நூலில் குடும்ப உறவினர்களின் சாட்சியங்கள் மற்றும் செம்மணியில் உள்ள குழிகளில் இருந்து உடல்களை தோண்டி எடுத்ததைத் தொடர்ந்து பிரதிவாதிகளின் வாக்குமூலங்கள் - இக் கொடூர நிகழ்வுகளின் வாக்குமூலங்களையும் பதிவு செய்துள்ளார்.

வரலாற்றுச் சாட்சியமாக வெளிவரும் "Schoolgirl Rape & Four Murders" ஞாயிறு இன்று (ஞாயிற்றுக் கிழமை) சிட்னியில் வெளியிடப்படுகிறது.

சர்வதேச ரீதியில் கவனத்தைப் பெற்ற செம்மணி படுகொலை வரலாற்றுத் தகவல்களை ஆவணப்படுத்திய சிட்னி வழக்கறிஞர் சிறி பகவந்தாஸ் எழுதிய "Schoolgirl Rape & Four Murders" எனும் நூல் தமிழ் பேசும் மக்கள் மீது இழைக்கப்பட்ட அநீதிகளின் வரலாற்றுச் சாட்சியமாக அமைகிறது.

**2 கோடியே 80 லட்சம் டொலர் மருந்துவ உபகரணங்கள் சீனாவினால் இலங்கைக்கு நன்கொடையாகக் கிடைத்தன**

சீன அரசாங்கத்தால் நன்கொடையாக வழங்கப்பட்ட சுமார் 2 கோடியே 80 லட்சம் அமெரிக்க டொலர் பெறுமதியான மருந்துகள் மற்றும் மருத்துவ உபகரணங்கள் வெள்ளிக்கிழமை இரவு கட்டுநாயக்க சர்வதேச விமான நிலையத்தை வந்தடைந்துள்ளன.

இதில் 14 அத்தியாவசிய மருந்துகள் உட்பட மருந்துகள் மற்றும் உபகரணங்களின் சரக்குகள் கொண்டு வரப்பட்டுள்ளன.

மேலும் சுகாதார அமைச்சர் கெஹலிய ரம்புகுவெல, இலங்கைக்கான சீனத் தூதுவர்,

சுகாதார சேவைகள் பணிப்பாளர் நாயகம் டாக்டர் வைத்தியர் அசேல குணரத்ன மற்றும் பல முக்கிய விருந்தினர்கள் விமான நிலையத்தில் இந்தப் பொருள்களைப் பெற்றுக்கொள்ள வருகை தந்திருந்தனர்.

இதேவேளை சீன அரசாங்கம் மற்றும் அந்நாட்டில் இயங்கிவரும் பல்வேறு பெளத்த அறக்கட்டளைகள் உட்பட பல்வேறு சமூக அமைப்புகளால் இந்த மருந்துகள் நன்கொடையாக வழங்கப்பட்டுள்ளன என சீனத் தூதுவர் குறிப்பிட்டிருந்தார்.

**ரயில்வேத் திணைக்களத்துக்கு நாளொன்றுக்கு இரண்டரைக் கோடி ரூபா நஷ்டம் ஏற்படுகிறது**

**அந்தத் திணைக்களம் தகவல்**

நாட்டில் டிசலின் விலை அதிகரிக்கப்பட்டதன் காரணமாக இலங்கை ரயில்வேத் திணைக்களத்துக்கு நாளொன்றுக்கு ஏற்படும் நஷ்டத்தின் தொகை இரண்டரை கோடி ரூபாவாக அதிகரித்துள்ளதாக இலங்கை ரயில்வேத் திணைக்களத்தின் பொது முகாமையாளர் தம்மிக்க ஜயசுந்தர தெரிவித்தார்.

இலங்கை ரயில்வேத்திணைக்களம், நாளொன்றுக்கு 4 கோடி ரூபாவை டிசலுக்காக செலவிடுகின்ற போதிலும், நாளாந்தம் எமக்கு ஒன்றரைக்கோடி ரூபா மாத்திரமே வருமானமாகக் கிடைக்கிறது.

பொது போக்குவரத்து சேவைகளில் எமது திணைக்களம் இன்றியமையாத சேவையை வழங்கி வருவதாக அவர் மேலும் குறிப்பிட்டார்.

இதேவேளை, ரயில்வேத் திணைக்களம் நாளாந்தம் நஷ்டத்தை எதிர்கொண்டுவரும் சூழ்நிலையில், ரயில் போக்குவரத்து கட்டணத்தை அதிகரிக்க வேண்டிய கட்டாயம் உள்ளதாகவும், போக்குவரத்துக்கான கட்டணத்தை உயர்த்தாவிடின் ரயில்வேத் திணைக்களம் பெரும் நெருக்கடிக்குள்ளாகும் என போக்குவரத்து அமைச்சர் குறிப்பிட்டுள்ளது.

**நோயாளி உயிரிழந்தமையால் வைத்தியர் மீது தாக்குதல்**

பதுளை பொது வைத்தியசாலையில் வைத்தியர் ஒருவரை தாக்கி காயப்படுத்திய சந்தேகத்தின் பேரில் நால்வரை பொலிஸார் கைது செய்துள்ளனர். சம்பவம் தொடர்பில் மேலும் பலர் கைது செய்யப்பட உள்ளனர் என பதுளை பொலிஸார் தெரிவித்தனர்.

நாள்பட்ட நோயால் பாதிக்கப்பட்டிருந்த ஒருவருக்கு சுகவீனம் ஏற்பட்ட நேரத்தில் உரிய சிகிச்சை அளிக்கப்படாததால் உயிரிழந்ததார் எனக் கூறி இந்தத் தாக்குதல் நடத்தப்பட்டுள்ளது.

வெள்ளிக்கிழமை இரவு 9 மணியளவில் இந்த தாக்குதல் இடம்பெற்றுள்ளதாகத் தெரிவிக்கப்படுகின்றது.

சம்பவம் தொடர்பில் கைது செய்யப்பட்ட சந்தேக நபர்கள் பதுளை, பந்துலுபிட்டிய பிரதேசத்தை சேர்ந்தவர்கள் என அடையாளம்



காணப்பட்டுள்ளனர்.

இந்த தாக்குதலுக்கு எதிர்ப்பு தெரிவித்து, வைத்தியர்கள் உட்பட வைத்தியசாலை ஊழியர்கள் அனைவரும் போராட்டத்தில் ஈடுபட்டுள்ளனர்.



## அமெரிக்க அதிபர் வீடு அருகே பறந்த விமானத்தால் பரபரப்பு

அமெரிக்க அதிபர் ஜோ-பைடனின் கடற்கரை வீடு உள்ள பகுதியில் எந்தவித தகவல் மற்றும் அனுமதி இன்றி விமானம் பறந்ததால் அங்கு பரபரப்பு நிலவியது. இதனை தொடர்ந்து பாதுகாப்பான இடத்திற்கு அதிபர் ஜோ-பைடன் அவசரமாக வெளியேற்றப்பட்டார். பைடன் உயிருக்கு அச்சுறுத்தல் இல்லை என வெள்ளை மாளிகை அறிவித்துள்ளது.

## வங்கதேச சேமிப்புக் கிடங்கில் பயங்கர தீ விபத்து

5 பேர் சாவ; 100 பேர் படுகாயம்



வங்கதேசத்தின் முக்கிய கடல் துறைமுகமான சிட்டகாங் பகுதி வெளியே 40 கி.மீ. தொலைவில் உள்ள உள்நாட்டு சேமிப்புக் கிடங்கில் நேற்று நள்ளிரவு பயங்கர தீ விபத்து ஏற்பட்டது. இதுகுறித்து தகவல் அறிந்ததை அடுத்து பொலிஸார் மற்றும் தீயணைப்பு வீரர்கள் வாகனங்களுடன் விரைந்து தீயைக் கட்டுக்குள் கொண்டு வர முயன்றனர். அப்போது கிடங்கில் திடீரென வெடி விபத்து ஏற்பட்டது. இதில் தீயணைப்பு வீரர்கள் உள்பட சுமார் 100 பேர் படுகாயமடைந்தனர். இந்த தீ விபத்தில், 5 பேர் பலியாகியுள்ளனர். காயமடைந்தவர்களில் 60 முதல் 90 சதவீதம் தீக் காயங்களுடன் 20 பேர்

ஆபத்தான நிலையில் உள்ளனர். காயமடைந்தவர்களுக்கு ராணுவ கிளினிக்குகள் உள்பட உள்ளூர் மருத்துவமனைகளில் சிகிச்சை அளிக்கப்பட்டு வருகின்றது. விபத்து குறித்து வங்கதேச இன்லேண்ட் கண்டெய்னர் சங்கத்தின் செய்தித் தொடர்பாளர் ரூஹூல் அமின் சிக்தர் கூறியதாவது: - 30 ஏக்கர் பரப்பளவில் உள்ள தனியார் கிடங்கில் சில ஹைட்ரஜன் பெராக்சைடு உள்ளிட்ட இரசாயனங்கள் இருந்தன. கிடங்கில் 600 பேர் பணியாற்றி வந்தனர். தீ விபத்துக்கான காரணம் குறித்து தெரியவில்லை. பொலிஸார் மேலதிக மேற்கொண்டு விசாரணைகளை நடத்தி வருகின்றனர்.



## பிரேஸிலில் கனமழை: 128 பேர் உயிரிழப்பு

பிரேஸிலில் கனமழை பெய்து வரும் நிலையில் உயிரிழந்தோர் எண்ணிக்கை 128 ஆக உயர்ந்துள்ளது. பிரேஸில் நாட்டில் வடகிழக்கு பகுதியில் கடந்த சில நாட்களாக கனமழை பெய்து வருகிறது. இதனால் பல்வேறு ஆறுகளில் வெள்ளம் கரை புரண்டு ஓடுகிறது. மேலும் தொடர் கனமழையால் சில இடங்களில் நிலச்சரிவும் ஏற்பட்டுள்ளது.

பிரேஸிலில் குடியிருப்பு பகுதிகளை வெள்ளம் சூழ்ந்ததால் ஆயிரக்கணக்கான வீடுகள் வெள்ளத்தில் மூழ்கியன. அலகோவாஸ், பெர்னாம்புகோ ஆகிய இடங்கள் வெள்ளத்தால் பெரும் பாதிப்புகளை சந்தித்துள்ளன. வடகிழக்கே அமைந்

துள்ள பெர்னாம்புகோ மாகாணத்தின் தலைநகர் ரீசிப் பெய்து வரும் கனமழையால் இதுவரை 128 பேர் உயிரிழந்துள்ளனர். வெள்ளம் மற்றும் நிலச்சரிவால் பாதிக்கப்பட்ட வர்களை மீட்கும் பணியில் தேசிய பேரிடர் மீட்புக்குழுவினர் மற்றும் ராணுவத்தினர் தீவிரமாக ஈடுபட்டுள்ளனர். பெர்னாம்புகோவில் 34 மாநகராட்சி பகுதிகளுக்கு நெருக்கடி நிலை அறிவிக்கப்பட்டுள்ளது. இதனால் அங்கு 9,000க்கும் மேற்பட்டோர் வெளியேற்றப்பட்டுள்ளனர் என கவனர் பவுலோ கமரா தெரிவித்துள்ளார். மேலும் கனமழையால் உயிரிழந்தோர் குடும்பத்திற்கு நஷ்ட ஈடு வழங்கப்படும் என அந்நாட்டு அரசு தெரிவித்துள்ளது.

## பாகிஸ்தான் அரசுக்கு எதிராக வெடிக்கின்றது போராட்டம்



பாகிஸ்தானில் எரிபொருள் விலை உயர்வால் அதிகரித்து வரும் பணவீக்கத்தை கண்டித்து போராட்டம் வெடிக்கிறது. தலைநகர் இஸ்லாமாபாத், கராச்சி, லாகூர் உள்ளிட்ட நகரங்களில் பெண்களும் மெகா பேரணியில் பங்கேற்றனர். நூற்றுக்கணக்கான மக்கள் அரசுக்கு எதிராக கோஷங்களை எழுப்பியும், பதாகைகளை சுமந்தும் ஊர்வலமாக சென்றனர்.

## 10,000 டெஸ்லா ஊழியர்கள் வேலையை இழக்கும் அபாயத்தில்

டெஸ்லா உரிமையாளர் எலான் மஸ்க், தன்னுடைய நிறுவனத்தில் பகுதி அளவு பணியிடங்களை நீக்குமாறு புதிய ஆட்களை பணியமர்த்தும் நடவடிக்கைகளை நிறுத்தி வைக்குமாறும் நிர்வாகிகளுக்கு உத்தரவிட்டுள்ளார்.

இது குறித்து டெஸ்லா நிறுவனத்தின் நிர்வாகிகளுக்கு அனுப்பியுள்ள மின்னஞ்சலில், இப்போது இருக்கும் பணியாளர்களில் 10% ஆட்களை குறைக்க வேண்டும் என்று மஸ்க் அறிவுறுத்தி உள்ளார். மேலும் உலகில்

உள்ள தம்முடைய தொழிற்சாலைகள் மற்றும் அலுவலகங்களில் புதியதாக யாரையும் பணியமர்த்த வேண்டாம் என்றும் மஸ்க் ஆணையிட்டுள்ளார்.

டெஸ்லா நிறுவனத்தில் வர்க் பிரம் ஹோம்-ஐ சமீபத்தில் தடை செய்த அவர், தற்போது 10% ஆட்குறைப்பு செய்ய வலியுறுத்தி நிர்வாகிகளுக்கு மின்னஞ்சல் அனுப்பி உள்ளார். தன்னுடைய உத்தரவிற்கு பிறகும் அலுவலகங்களுக்கு திரும்பாமல்



வீட்டில் இருந்தபடியே பணிகளை தொடரும் ஊழியர்கள் வேறு இடங்களில் வேலை தேடிக்கொள்ளுமாறு அவர் தெரிவித்துள்ளார். டெஸ்லாவில் உலகம் முழுவதும் சுமார் 1 லட்சம் பேர் பணியாற்றி வரும் நிலையில், அதில் 10,000 பேர் தற்போது வேலை இழக்கும் சூழல் உருவாகி உள்ளது.

## பாகிஸ்தானின் லாகூர் குழந்தைகள் மருத்துவமனையில் தீ

பாகிஸ்தானின் லாகூரில் உள்ள குல்பெர்க்கில் குழந்தைகள் மருத்துவமனையில் திடீரென தீ விபத்து ஏற்பட்டுள்ளது.

இந்த தீ விபத்து குறித்து தகவலறிந்த தீயணைப்பு வீரர்கள் சம்பவ இடத்திற்கு வந்து தீயை அணைக்கும் பணியில் ஈடுபட்டுள்ளனர். தீ எதிர்பார்த்ததை விட அதிகமாக பரவியிருந்த நிலையில் மேலும் சில தீயணைப்பு

வீரர்கள் வரவழைக்கப்பட்டு தீயை அணைக்கும் பணியில் ஈடுபட்டனர்.

இந்நிலையில் நீண்ட நேர போராட்டத்திற்கு பிறகு தீயணைப்பு படையினர் தீயை அணைத்தனர். இந்த தீ விபத்தில் உயிர் சேதம் எதுவும் ஏற்படாத நிலையில் மருத்துவமனையில் இருந்தவர்கள் பாதுகாப்பாக வெளியேற்றப்பட்டனர்.

மேலும் மருத்துவமனையின் 3வது மாடியில் உள்ள மருந்து கிடங்கில் முழுவதுமாக பரவிய தீயால் அங்குள்ள பல லட்ச மதிப்பிலான மருந்து பொருள்கள் தீயில் எரிந்து சாம்பலாகின. இந்த தீ விபத்திற்கான காரணம் தெரியாத நிலையில் விபத்து குறித்து விசாரணை நடத்தப்படும் என பொலிஸார் தெரிவித்துள்ளனர்.

## ஓடிசாவில் முதல்வர் நவீன் படநாயக்கின் அமைச்சரவை ஒரேயடியாக ராஜினாமா



நிலையில், அதற்கு முன்பு அமைச்சரவையை மாற்றி அமைக்க முடிவு செய்துள்ளார். அதன்படி தற்போதைய அமைச்சர்களை ராஜினாமா செய்யும்படி அவர் கூறியிருந்தார். இதையடுத்து அமைச்சரவையில் இடம் பெற்றுள்ள 20 அமைச்சர்களும் தங்கள் ராஜினாமா கடிதங்களை நேற்று இரவு முதலமைச்சரிடம் சமர்ப்பித்துள்ளனர்.

2024 ஆண்டு நடைபெறும் நாடாளுமன்றம் மற்றும் சட்டசபை தேர்தலுக்கு முன்பாக தனது அமைச்சரவையை மாற்றி அமைக்க ஓடிசா முதலமைச்சர் நவீன் படநாயக் திட்டமிட்டிருந்தார். ஜூன் 20 முதல் உரோம் மற்றும் டுபாய்க்கு நவீன் படநாயக் பயணம் மேற்கொள்ளவிருக்கும்

என்பது குறிப்பிடத்தக்கது. இதனையடுத்து இன்று புதிய அமைச்சரவை பதவியேற்கிறது. புதிய அமைச்சர்களின் பட்டியல் அந்த மாநில ஆளுநர் பேராசிரியர் கணேஷிலாலிடம் நேற்று வழங்கப்பட்டது.

## தமிழகத்தில் இரண்டு மாவட்டங்களில் மீண்டும் தலைதூக்கும் கொரோனா

தமிழகத்தில் கொரோனாத் தொற்று நாளுக்கு நாள் அதிகரித்து வருவதைத் தடுக்க காண்பிக்கின்றன என செய்திகள் வெளியாகியுள்ளன. கடந்த சில நாட்களாக கொரோனா தொற்று அதிகரித்ததையடுத்து நேற்று பாதிப்பு எண்ணிக்கை 149 ஆக உயர்ந்துள்ளது.



குறிப்பாக, சென்னை, சொங்கல்பட்டு உள்ளிட்ட மாவட்டங்களில் கொரோனாத் தொற்று அதிகரித்து வருவதாகத் தெரிவிக்கப்படுகிறது.

இந்த நிலையில், தமிழகத்தில் உள்ள இரண்டு மாவட்டங்களில் கொரோனாப் பாதிப்பு அதிகரிப்பதைக் கட்டுப்படுத்த முறையான நடவடிக்கைகளை எடுக்கவேண்டும் என்று தமிழக சுகாதாரத்துறைச் செயலாளர் ராதா கிருஷ்ணனுக்கு மத்திய சுகாதாரச் செயலாளர் ராஜேஷ் பூன் கடிதம் அனுப்பியுள்ளார்.

பங்களில் கொரோனாப் பாதிப்பு அதிகரிப்பதால் முறையான வழிகாட்டு நெறிமுறைகளை அனைவரும் பின்பற்ற வேண்டும் என்றும், கொரோனாப் பாதிப்புகளைக் கட்டுப்படுத்த மாநில அரசு கண்காணிப்பைத் தீவிரப்படுத்த வேண்டும் என்றும் அவர் வலியுறுத்தியுள்ளார்.

## 6 தமிழக எம்.பிக்கள் போட்டியின்றி மேல்சபைக்கு

இந்திய நாடாளுமன்ற மேல்சபையில் 57 எம்.பி. இடங்கள் காலியாகின்றன. இந்த 57 எம்.பி. இடங்களுக்கு புதிய உறுப்பினர்களை தெரிவு செய்ய தமிழகம் உட்பட 15 மாநிலங்களில் வரும் 10 ஆம் திகதி தேர்தல் நடைபெறவுள்ளது.

தமிழ்நாட்டில் தற்போது மேல்சபை எம்.பிக்களாக உள்ள தி.மு.கவின் டி.கே.எஸ். இளங்கோவன், ஆர்.எஸ்.பாரதி, கே.ஆர்.என். ராஜேஸ்குமார், அ.தி.மு.கவின் எஸ்.ஆர். பாலசுப்பிரமணியம், நவநீத கிருஷ்ணன், ஏ.விஜயகுமார் ஆகிய ஆறு பேரினதும் பதவிக்காலம் கடந்த மே 29 ஆம் திகதியுடன் நிறைவுபெற்றது.

தமிழகத்தில் இருந்து இந்த 6 பேருக்குப் பதிலாக புதிதாக 6 பேரைத் தெரிவு செய்ய தேர்தல் நடைபெறவிருந்த நிலையில், தி.மு.கவுக்கு

உள்ள 4 இடங்களில் கிரிராஜன், கல்யாண சுந்தரம், கே.ஆர்.என். ராஜேஷ்குமார் உள்ளிட்டோர் மனுதாக்கல் செய்திருந்தனர். கூட்டணிக் கட்சியான காங்கிரஸுக்கு ஓர் இடம் ஒதுக்கப்பட்டதில் அதற்காக ப.சிதம்பரம் மனுத் தாக்கல் செய்தார். அ.தி.மு.க. சார்பில் சி.வி சண்முகம், தர்மர் ஆகியோர் மனுத் தாக்கல் செய்தனர்.

இந்தநிலையில் இந்த மனுக்களைத் தாக்கல் செய்த ஆறு பேரும் போட்டியின்றித் தெரிவு செய்யப்பட்டுள்ளனர் என தேர்தல் அதிகாரி சீனிவாசன் தெரிவித்துள்ளார். தமிழகத்தில் இருந்து 13 பேர் வேட்புமனுத் தாக்கல் செய்தனவையெனவும் அதில் 7 பேர் மனுக்கள் நிராகரிக்கப்பட்டுள்ளன எனவும் அவர் தெரிவித்துள்ளார்.



காஞ்சிபுரத்தில் நடந்த தமிழ் மாநில காங்கிரஸ் கட்சி நிர்வாகியின் இல்ல விழாவில் பங்கேற்ற கட்சியின் தலைவர் ஜி.கே.வாசன், நிருபர்களோடு உரையாடியிருந்தார். ஓர் ஆண்டு கால தி.மு.க. ஆட்சியிலே பல விடயங்களை எதிர்பார்த்த மக்கள் இன்றைக்கு ஏமாந்து போய் இருக்கின்றமை வருத்தத்துக்குரியது. கொடுத்த

முக்கிய வாக்குறுதிகளை நிறைவேற்றாத அரசாக தி.மு.க. செயல்பட்டுக் கொண்டிருக்கின்றது, தமிழகத்தில் மட்டும் கல்வியை அரசியல் ஆக்குவது ஒருபோதும் ஏற்படையதல்ல. புதிய கல்விக் கொள்கையில் ஏற்படும் சந்தேகங்களை விளக்க மத்திய அரசு இருக்கும்போது, இதனை முறையாக எடுத்துக்கொண்டு சென்று சந்தேகங்களைத் தீர்க்கவேண்டியது அரசின் கடமை. இந்த புதிய கல்விக் கொள்கையைப் பற்றி தமிழக அரசு பல ஆலோசனைகளைக் கூறலாம். ஆனால், எதையும் செய்யாமல் கண்மூடித்தனமாக இதனை எதிர்ப்பதும் கல்வியிலே அரசியலைப் புகட்டுவதும் ஏற்படையதல்ல. மக்கள் நலனிலே அக்கறைக் கொண்ட ஆட்சியாளர்களாக மத்திய அரசு செயல்

பட்டுக் கொண்டிருக்கின்ற காரணத்தால் பெற்றோல், டீசல் மற்றும் எரிவாயுச் சிலிண்டர் விலை உயர்வைக் குறைத்து, மக்கள் மீது உள்ள சுமையை மத்திய அரசு குறைத்து வருகிறது. இனிவரும் நாட்களிலும் மத்திய அரசு விலைகளைக் குறைக்கும். ஆனால், தி.மு.க. அரசோ பெற்றோல், டீசல், எரிவாயுவிலைகளைக் குறைக்க மாட்டோம், சொத்து வரியை உறுதியாக உயர்த்துவோம், என சொல்வது மட்டுமல்லாமல், ஆண்டுக்கு ஒரு முறை சொத்துவரியினை உயர்த்துவோம், எனவும் கூறுவது மக்கள் விரோதப் போக்காகும். மக்கள் மீது ஆட்சியாளர்களுக்கு அக்கறை இல்லை என்பதற்கு இது ஓர் நல்ல எடுத்துக் காட்டு, என்று நிருபர்களின் மத்தியில் ஜி.கே. வாசன் தெரிவித்திருக்கிறார்.



## முருகனுக்கு சிறைவிடுப்பு வழங்கக் கோரிக்கை நளினியின் மனு சிறையுத்காரியால் நிராகரிப்பு

ராஜீவ்காந்தி படுகொலை வழக்கில் ஆயுள் தண்டனை பெற்றுள்ள நளினி வேலூர் பெண்கள் சிறையில் அடைக்கப்பட்டிருந்த நிலையில், சிறை விடுப்பில் வெளியில் வந்து காட்பாடி பிரம்மபுரத்தில் தங்கியுள்ளார்.

இதே வழக்கில் வேலூர் ஆண்கள் சிறையில் ஆயுள் கைதியாக அடைக்கப்பட்டுள்ள நளினியின் கணவர் முருகனின் மருத்துவ சிகிச்சைக்காக அவசர விடுப்பாக கருதி 6 நாட்கள் சிறை விடுப்பினை வழங்க

வேண்டும் என நளினியும் அவரது தாயார் பத்மாவும் சிறைத்துறை நிர்வாகத்துக்கு மனு அளித்திருந்தனர்.

அந்த மனுக்களை பரிசீலனை செய்த சிறைத்துறை அதிகாரியான அப்துல் ரகுமான், முருகன் மீது பாகாயம் பொலிஸ் நிலையத்தில் வழக்குகள் நிலுவையில் உள்ளதைக் காரணம் காட்டி, அவர் விடுப்புக்குத் தகுதி பெறவில்லை என்று தெரிவித்து நளினியின் மனுவை நிராகரித்துள்ளார்.

## கார்த்தி சிதம்பரத்தின் முன்பிணை மனு தள்ளுபடி

சீனர்களுக்கு விசா பெற்றுத் தர 50 லட்சம் ரூபா லஞ்சம் வாங்கினார் என கார்த்தி சிதம்பரம் மீது வழக்குப்பதிவு செய்யப்பட்டது. அமுலாக்கத்துறை பதிவு செய்த அந்த வழக்கில் முன்பிணை கோரி டெல்லி சி.பி.ஐ. நீதிமன்றத்தில் கார்த்தி சிதம்பரம் மனுத் தாக்கல் செய்திருந்தார்.



இந்தநிலையில், விசா முறைகேட்டு வழக்கில் கார்த்தி சிதம்பரம், பாஸ்கர ராமன், விகாஸ் மகாரியா ஆகியோரின் முன்பிணை மனுக்களை தள்ளுபடி செய்து டெல்லி சி.பி.ஐ. சிறப்பு நீதிமன்றம் உத்தரவிட்டுள்ளது.

மேலும், 7 நாள் வரை தங்களை அமுலாக்கத்துறை கைது செய்யாமல் இருக்க அவகாசம் அளிக்க வேண்டும்

என்றும் மனுதாரர் தர்பு கோரிக்கை விடுத்தது.

இதற்கு இந்த வழக்கில் கார்த்தி சிதம்பரம், பாஸ்கர ராமன், விகாஸ் மகாரியா ஆகியோரைக் கைது செய்யத் தடையில்லை என்றும் டெல்லி சி.பி.ஐ. சிறப்பு நீதிமன்றம் உத்தரவிட்டுள்ளது.



## சொத்து வரியை உயர்த்துவது மக்களுக்கு விரோதமானது தமிழ் மாநில காங்கிரஸ் தலைவர் வாசன் குற்றச்சாட்டு



காஞ்சிபுரத்தில் நடந்த தமிழ் மாநில காங்கிரஸ் கட்சி நிர்வாகியின் இல்ல விழாவில் பங்கேற்ற கட்சியின் தலைவர் ஜி.கே.வாசன், நிருபர்களோடு உரையாடியிருந்தார். ஓர் ஆண்டு கால தி.மு.க. ஆட்சியிலே பல விடயங்களை எதிர்பார்த்த மக்கள் இன்றைக்கு ஏமாந்து போய் இருக்கின்றமை வருத்தத்துக்குரியது. கொடுத்த

முக்கிய வாக்குறுதிகளை நிறைவேற்றாத அரசாக தி.மு.க. செயல்பட்டுக் கொண்டிருக்கின்றது, தமிழகத்தில் மட்டும் கல்வியை அரசியல் ஆக்குவது ஒருபோதும் ஏற்படையதல்ல. புதிய கல்விக் கொள்கையில் ஏற்படும் சந்தேகங்களை விளக்க மத்திய அரசு இருக்கும்போது, இதனை முறையாக எடுத்துக்கொண்டு சென்று சந்தேகங்களைத் தீர்க்கவேண்டியது அரசின் கடமை. இந்த புதிய கல்விக் கொள்கையைப் பற்றி தமிழக அரசு பல ஆலோசனைகளைக் கூறலாம். ஆனால், எதையும் செய்யாமல் கண்மூடித்தனமாக இதனை எதிர்ப்பதும் கல்வியிலே அரசியலைப் புகட்டுவதும் ஏற்படையதல்ல. மக்கள் நலனிலே அக்கறைக் கொண்ட ஆட்சியாளர்களாக மத்திய அரசு செயல்

பட்டுக் கொண்டிருக்கின்ற காரணத்தால் பெற்றோல், டீசல் மற்றும் எரிவாயுச் சிலிண்டர் விலை உயர்வைக் குறைத்து, மக்கள் மீது உள்ள சுமையை மத்திய அரசு குறைத்து வருகிறது. இனிவரும் நாட்களிலும் மத்திய அரசு விலைகளைக் குறைக்கும். ஆனால், தி.மு.க. அரசோ பெற்றோல், டீசல், எரிவாயுவிலைகளைக் குறைக்க மாட்டோம், சொத்து வரியை உறுதியாக உயர்த்துவோம், என சொல்வது மட்டுமல்லாமல், ஆண்டுக்கு ஒரு முறை சொத்துவரியினை உயர்த்துவோம், எனவும் கூறுவது மக்கள் விரோதப் போக்காகும். மக்கள் மீது ஆட்சியாளர்களுக்கு அக்கறை இல்லை என்பதற்கு இது ஓர் நல்ல எடுத்துக் காட்டு, என்று நிருபர்களின் மத்தியில் ஜி.கே. வாசன் தெரிவித்திருக்கிறார்.

## 450 போதை மாத்திரைகளுடன் பொலிஸ் உத்தியோகத்தர் கைது



சீனக்குடா பொலிஸ் பிரிவுக்கு உட்பட்ட தானியகம பிறீமா விடுதிக்கு அருகில் 450 போதை மாத்திரைகளை வைத்திருந்த குற்றச்சாட்டில் பொலிஸ் உத்தியோகத்தர் ஒருவர் கைது செய்யப்பட்டுள்ளார்.

இவரைக் கடந்த வியாழனன்று தாங்கள் கைது செய்தோம் என சந்தாபுர விசேட பொலிஸ் அதிரடிப் படையினர் தெரிவித்துள்ளனர். கைது செய்யப்பட்ட பொலிஸ் உத்தியோகத்தர் திரு கோணமலை பிராந்திய குற்ற விசாரணைப் பிரிவில் கடமையாற்றி வரும் 25 வயதுடையவர் எனவும் பொலிஸார் தெரிவித்தனர்.

அவரை விசேட பொலிஸ் அதிரடி படையினர் சீனக்குடா பொலிஸ் நிலையத்தில் ஒப்படைத்துள்ளனர். மேலதிக விசாரணைகளை சீனக்குடா பொலிஸார் முன்னெடுத்து வருகின்றனர்.

## வீட்டுக்குள் புகுந்த லொறி இரு சிறுவர்கள் படுகாயம்

கந்தளாயில் அதிகாலை விபரீதம்

திருகோணமலை மாவட்டத்தின் கந்தளாய் பொலிஸ் பிரிவுக்குட்பட்ட பகுதியில் லொறியொன்று பாதையை விட்டு விலகி வீடொன்றில் மோதி விபத்துக்குள்ளானதில் இரண்டு சிறுவர்கள் படுகாயமடைந்தனர். அவர்கள் கந்தளாய் தள வைத்தியசாலையில் சிகிச்சை பெற்று வருகின்றனர் எனக் கந்தளாய் பொலிஸார் தெரிவிக்கின்றனர்.

இவ்விபத்துச் சம்பவம் நேற்று அதிகாலை 3.00 மணியளவில் இடம்பெற்றுள்ளதாக கந்தளாய் பொலிஸார் தெரிவிக்கின்றனர்.

திருகோணமலையிலிருந்து தம்புள்ளை பகுதிக்குச் சென்ற லொறியொன்றே இவ்வாறு வீதியில் நிறுத்தி வைக்கப்பட்டிருந்த டிப்பர் வாகனம் ஒன்றினையும் மோதி வீடொன்றினுள் புகுந்துள்ளது.

சாரதியின் நித்திரை கலக்கமும், அதிக வேகமுமே விபத்துக்குக் காரணமென பொலிஸார் தெரிவிக்கின்றனர். லொறியின் சாரதி கைது செய்யப்பட்டுள்ளார். மேலதிக விசாரணைகளை கந்தளாய் தலைமையக பொலிஸார் முன்னெடுத்து வருகின்றனர்.



## கிழக்குப் பாடசாலைகளில் மகிழ்ச்சிகரமான கற்பித்தல்

நாளையும் மறுதினமும் நடக்கும்

(காரைதீவு நிருபர் சகர)

கிழக்கு மாகாணத்தில் உள்ள சகல பாடசாலைகளும் நாளைய 06 ஆம் திகதி திங்கட்கிழமை 2022 முதலாம் தவணைக்காக ஆரம்பிக்கப்படுவதாக கிழக்கு மாகாண கல்விப் பணிப்பாளர் திருமதி நகுலேஸ்வரி புள்ள நாயகம் தெரிவித்தார்.

அவர் இது தொடர்பான அறிவுறுத்தல்களை 17 வயசு வரையில் வயசு கல்வி பணிப்பாளர்களுக்கு அறிவித்துள்ளார்.

நாளையும் மறுநாளும் பாடசாலைகளில் கற்றல் - கற்பித்தல் செயற்பாடுகளுக்கு அப்பால் மகிழ்ச்சிகரமான சூழலை ஏற்படுத்துமாறு அவர் கேட்டிருக்கிறார்.

அங்கு மாணவர் கழகம், கலாச்சாரக் கழகம், மேடை நாடகம், விவாத போட்டிகள் போன்ற பலவிதமான புறக்கிரமத்திய செயற்பாடுகளில்

மாணவர்களை ஈடுபடுத்தி, மகிழ்ச்சிகரமான சூழ்நிலையை ஏற்படுத்துமாறு அவர் கேட்டுக் கொண்டிருக்கின்றார்.

இதேவேளை, பாடசாலைகள் மற்றும் அரசு அனுசரணையின் கீழ் இயங்கும் தனியார் பாடசாலைகளின் கற்றல் நடவடிக்கைகள் நாளைய திங்கட்கிழமை முதல் மீள ஆரம்பமாகவுள்ளன என கல்வி அமைச்சு அறிவித்துள்ளது.

முதலாம் தவணையின் இரண்டாம் கட்ட கல்வி நடவடிக்கைகளுக்காக இவ்வாறு பாடசாலைகள் மீள திறக்கப்படவுள்ளன என கல்வி அமைச்சு விடுத்துள்ள அறிக்கையில் தெரிவிக்கப்பட்டுள்ளது. கடந்த மாதம் 19 ஆம் திகதி முதலாம் தவணையின் முதலாம் கட்டத்தை நிறைவுறுத்தி பாடசாலைகளுக்கான விடுமுறை வழங்கப்பட்டிருந்தது.

## காரைதீவு கண்ணகை அம்பாள் திருக்குளிர்ந்தி நாளைய ஆரம்பம்

(காரைதீவு நிருபர் சகர)

வரலாற்று பிரசித்தி பெற்ற காரைதீவு ஸ்ரீ கண்ணகை அம்பாளின் வைகாசி திருக்குளிர்ந்தி சடங்கு நாளைய 6 ஆம் திகதி திங்கட்கிழமை ஆரம்பமாகிறது.

அதனையொட்டி பிரதான வீதி மற்றும் ஆலய சூழல் அலங்கரிக்கப்பட்டுள்ளது.

கடந்த இரண்டு வருடங்களுக்கு பிறகு இந்தச் சடங்கு இந்தத் தடவை களைகட்டும் என எதிர் பார்க்கப்படுகின்றது. நாளைய மாலை கடல் நீர் எடுத்து கல்யாண கால் வெட்டுதலுடன் ஆரம்பமாகும் திருக்குளிர்ந்தி சடங்கு 14 ஆம் திகதி செவ்வாய்க்கிழமை அதிகாலை திருக்குளிர்ந்தி பாடலுடன் நிறைவடைய இருக்கிறது.

கடந்த இரண்டு வருடம் கொரோனா காரண

மாக மட்டுப்படுத்தப்பட்ட அளவில் திருக்குளிர்ந்தி இடம் பெற்று வந்தமை குறிப்பிடத்தக்கது.



## இறைச்சி, மீன்களுக்கான விந்நபனைப் பிரிவுகள் மட்டு. மாநகரசபையினால் தனியாக ஆரம்பம்



(க.கிருபாகரன்)

உலக வங்கியின் உள்ளூர் அபிவிருத்திச் செயற்திட்டத்தின் பங்களிப்புடன் புனரமைப்புச் செய்யப்பட்ட மட்டக்களப்பு மாநகரசபையின் பொதுச் சந்தைக்கான இறைச்சிக் கடைகள் மற்றும் மீன் விற்பனைக் கடைகள் பொதுமக்களின் பாவனைக்காக நேற்று சனிக்கிழமை கையளிக்கப்பட்டன.



இது தொடர்பான நிகழ்வு மட்டக்களப்பு மாநகரசபை முதல்வர் தியாகராஜா சரவணபவன் தலைமையில் இடம்பெற்றது.

அதில் மாநகரசபை பிரதி முதல்வர் தி.சத்தியசீலன், மாநகரசபை ஆணையாளர் மற்றும் மாநகரசபை உறுப்பினர்கள் எனப் பலர் கலந்து கொண்டனர். மட்டக்களப்பு மாநகரசபை சந்தைப் பகுதியில் இந்த



விற்பனை நிலையங்கள் நீண்ட காலமாக சந்தைத் தொகுதியின் மேல் தளத்தில் இயங்கி வந்தன. மேல் தளத்திற்குச் சென்று மீன் மற்றும் இறைச்சியை கொள்வனவு செய்வதில் நுகர்வோர் எதிர்கொண்ட சிக்கல் நிலையினைக் கருத்திற் கொண்டு, இவ்விதம் மேற் குறிப்பிட்ட விற்பனைப் பிரிவுகள் புதிதாக கீழே மாற்றப்பட்டுள்ளன.

# இலங்கைக்கு மேலும் உதவிகளை வழங்கத் தயார் ஸ்டாலின் இலங்கை உயர்ஸ்தானிகரிடம் உறுதி!



தமிழக முதலமைச்சர் எம்.கே. ஸ்டாலின் மற்றும் இந்தியாவிற்கான இலங்கை உயர்ஸ்தானிகர் மிலிந்த மொறகொட ஆகியோருக்கு இடையிலான சந்திப்பொன்று நேற்று (சனிக்கிழமை) சென்னையில் உள்ள முதலமைச்சர் அலுவலகத்தில் இடம்பெற்றது. கடந்த 2011 ஆம் ஆண்டின் பின்னர் புதுடில்லியில் இருக்கின்ற இலங்கை உயர்ஸ்தானிகர் தமிழக முதலமைச்சரை சந்திக்கும் முதலாவது சந்தர்ப்பம் இதுவாகும்.

இலங்கையின் தற்போதைய நிலை தொடர்பாகத் தான் கவலையடைகிறேன் என இலங்கை மக்களுக்கு அவசியமான அத்தியாவசியப்பொருள்களை மேலும் வழங்குவதற்கு எதிர்பார்த்திருக்கிறேன் எனவும் தமிழக முதலமைச்சர் எம்.கே.ஸ்டாலின் இந்தியாவிற்கான இலங்கை உயர்ஸ்தானிகர் மிலிந்த மொறகொடவிடம் உறுதியளித்துள்ளார்.

‘இந்திய, இலங்கை தூதரகங்களுக்கான ஒன்றிணைந்த தேசிய உத்தி’ என்ற கொள்கை செயற்திட்டத்தில் குறிப்பிடப்பட்டுள்ளவாறு இலங்கை மற்றும் இந்தியா ஆகிய நாடுகளுக்கு இடையிலான தொடர்புகளை விரிவுபடுத்துவதற்கான திட்டத்தின் ஓரங்கமாகவே இந்த சந்திப்பு இடம்பெற்றது. இதன்போது இலங்கை பாரிய பொரு

ளாதார நெருக்கடிக்கு முகங்கொடுத்திருக்கும் நிலையில், அதனைக் கையாள்வதற்கு 200 கோடி ரூபா பெறுமதியான மனிதாபிமான உதவிகளை வழங்கியமைக்காக உயர்ஸ்தானிகர் மிலிந்தமொறகொட தமிழக முதலமைச்சருக்கும், தமிழக மக்களுக்கும் நன்றி தெரிவித்தார்.

அதற்குப் பதிலளித்த தமிழக முதலமைச்சர் ஸ்டாலின், இலங்கையின் தற்போதைய நிலை தொடர்பாகத் தான் கவலையடைகிறேன் எனவும் அத்தியாவசியப் பொருள்களைக் கப்பலில் ஏற்றி, இலங்கைக்கு உடனடியாக அனுப்பிவைப்பதற்கு நடவடிக்கை எடுத்திருக்கிறேன் எனவும் தெரிவித்தார். அத்தியாவசியப் பொருள் கள் ஏற்றப்பட்ட இரண்டாவது கப்பல் அனுப்பி வைக்கப்படுவதற்குத் தயார் நிலையில் இருப்பதாகவும், மேலும் சில கப்பல்களை அனுப்பி வைப்பதற்கு எதிர்பார்க்கிறேன் எனவும் அவர் மேலும் குறிப்பிட்டார்.

இந்தச் சந்திப்பின்போது இலங்கை மற்றும் தமிழ்நாடு ஆகியவற்றுக்கு இடையில் நிலவும் மீனவர் பிரச்சினை உள்ளிட்ட பல்வேறு விடயங்கள் தொடர்பில் கலந்துரையாடப்பட்டன. இலங்கைக்கும் தமிழ்நாட்டுக்கும் இடையில் காணப்படுகின்ற புராதன காலத்தொடர்புகள், கலாசார மற்றும் பாரம்பரிய ஒருமைப்பாடுகள் மற்றும் அவற்றை மேலும் வலுப்படுத்தல் ஆகிய விடயங்கள் தொடர்பாகவும் இருதரப்பினரும் கலந்துரையாடினர்.

இது தொடர்பில் கருத்து வெளியிட்ட முதலமைச்சர் ஸ்டாலின் தமிழ்மொழியில் ரீதியில் மிகவும் புகழ்பூத்த திருவள்ளுவரின் உருவச்சிலையைப் பல்கலைக்கழகங்கள் போன்ற பொருத்தமான இடங்களில் நிறுவுவதற்கு இலங்கைவிரும்பும் காண்பிக்கவேண்டும் என்று வலியுறுத்தினார். அதனை ஏற்றுக் கொண்ட உயர்ஸ்தானிகர், அதற்குரிய ஏற்பாடுகளைச் செய்வேன் என உறுதியளித்தார்.

Sri Lanka Police Just arrived on the boat Melbourne!. What to do now

Rate this translation



## பொலிஸாரால் தேடப்படும் நாடாளுமன்ற உறுப்பினரின் மகன் ஆஸ்திரேலியாவில்?

பொலிஸ் உத்தியோகத்தார் ஒருவரை நிந்தித்த குற்றச்சாட்டின் கீழ் தேடப்படும் நாடாளுமன்ற உறுப்பினரின் மகன் தான் தற்போது ஆஸ்திரேலியாவில் உள்ளார் எனத் தனது முகநூலில் பதிவிட்டுள்ளார்.

ஐக்கிய மக்கள் சக்தி நாடாளுமன்ற உறுப்பினரின் மகன் உலிந்து வெத்தாராச்சி பொலிஸ் உத்தியோகத்தார்

ஒருவரை நிந்தித்த குற்றச்சாட்டின் கீழ் கைதுசெய்வதற்காக பொலிஸார் தேடி வருகின்றனர்.

இந்நிலையில் அவர் தனது முகநூல் பதிவில் இலங்கை பொலிஸாரே நான் படகு மூலம் சற்றுமுன்னர் மெல்பேர்ன் வந்து சேர்ந்தேன். தற்போது என்ன செய்வது என பதிவிட்டுள்ளார்.

## மீண்டும் எகிறும் வாகனங்களின் விலைகள்

இலங்கையில் ஏற்பட்ட கொரோனா பெருந்தொற்று மற்றும் பொருளாதார நெருக்கடி காரணமாக வாகன இறக்குமதிக்கு பல ஆண்டுகளாக தடை செய்யப்பட்டுள்ளது. இந்நிலையில் நாட்டில் பயன்படுத்தப்பட்ட வாகனங்களின் விலைகள் மேலும் அதிகரித்து வருகின்றன என தகவல் வெளியாகியுள்ளது.

வாகன விலை அதிகரிப்புக்கு டொலர் தட்டுப்பாடும், வட் வரி உயர்வுமே இதற்கு காரணம் என வாகன வியாபாரிகள் தெரிவித்துள்ளனர்.

கடந்த சில நாட்களாக கார் டயர் விலை 50 சதவீதம் அதிகரித்துள்ள நிலையில், வாகனங்களின் விலையும் உயர்ந்துள்ளது.

வாகனங்களை விற்பனை செய்யும் இணையத்தளங்கள் மூலம் இந்த விடயம் தெரியவந்துள்ளது.

நாட்டில் தற்போது கரும் எரிபொருள் நெருக்கடி ஏற்பட்டுள்ள போதிலும், எரிபொருள் சிக்கன வாகனங்களின் விலை குறைவதற்கான அறிுகுறியே இல்லை என முதன்முறையாக கார் வாங்க முற்படும் மக்கள் தெரிவித்துள்ளனர்.

உதாரணமாக தற்போது சுஸுகி அல்டோ இந்திய காரின் விலை 40 லட்சத்தை நெருங்கியுள்ளதாகத் தெரியவந்துள்ளது. நாட்டில் மிகவும் பிரபலமான சில வாகனங்களின்

தற்போதைய விலைகள் வெளியாகியுள்ளன.

டொயோட்டா - விட்ஸ் - 2018 - 90 லட்சம் ரூபாவைக் கடந்துள்ளது. டொயோட்டா - பிரீமியர் - 2017 - ஒரு கோடியே 60 லட்சம் ரூபாவுக்கும் அதிக விலையில் விற்பனை செய்யப்படுகின்றது. டொயோட்டா - எக்வா ஜீ - 2012 + 70 லட்சம் ரூபாவுக்கு மேல் அதிக விலையில் விற்பனை செய்யப்படுகின்றது.

ஹொண்டா - வெஸ்ட் - 2014 - 90 லட்சம் ரூபாவுக்கு மேல் விற்பனை செய்யப்படுகின்றது. ஹொண்டா - பிட் - 2012 - 80 லட்சம் ரூபாவுக்கு மேல் விற்பனை செய்யப்படுகின்றது.

ஹொண்டா - க்ரீஸ் - 2014 - 88 லட்சம் ரூபாவுக்கு மேல் விற்பனை செய்யப்படுகின்றது.

நிஷான் - எக்ஸ் ட்ரேல் - 2015 - ஒன்றரை கோடி ரூபாவைக் கடந்துள்ளது. சுசுகி - வெகன் ஆர் - 2017 - 60 லட்சம் ரூபாவுக்கு மேல் விற்பனை செய்யப்படுகின்றது.

சுசுகி - எல்டோ - 2015 - 35 லட்சம் ரூபாவுக்கு மேல் விற்பனை செய்யப்படுகின்றது. சுசுகி - ஜப்பான் எல்டோ - 2017 - 55 லட்சம் ரூபாவுக்கு மேல் விற்பனை செய்யப்படுகின்றது.

மைக்ரோ - பென்டா - 2016 - 29 லட்சம் ரூபாவுக்கு மேல் விற்பனை செய்யப்படுகின்றது.

# தமிழக அரசின் நிவாரண பொருள்கள் வவுனியாவில் வழங்கி வைக்கப்பட்டன



தமிழக அரசால் வழங்கப்பட்ட பொதிகள் வவுனியா தாண்டிக்குளத்தில் வழங்கி வைக்கப்பட்டன. தமிழக அரசால் வழங்கப்பட்ட உதவிப் பொருள்கள் கடந்த 02 ஆம் திகதி வவுனியாவிற்கு ரயில் மூலமாக வந்தடைந்ததையடுத்து, மாவட்டத்தில் உள்ள 102 கிராம சேவகர் பிரிவுகளுக்கும் குறித்த பொருள்கள் பிரித்து வழங்கப்பட்டிருந்தன. இந்நிலையில் வெள்ளிக்கிழமை தொடக்கம்

பல்வேறு கிராம சேவகர் பிரிவுகளில் இந்திய உணவு பொருள்களை வசதியற்ற மக்களுக்கு வழங்கும் செயற்பாடு முன்னெடுக்கப்பட்டு வருகின்றது. அந்த வகையில் நேற்று (சனிக்கிழமை) வவுனியா தாண்டிக்குளம் கிராம சேவகர் அலுவலகத்தில் இந்தச் செயற்திட்டம் முன்னெடுக்கப்பட்டது. தாண்டிக்குளம் கிராம சேவகர் பிரிவில் உள்ள வசதி

யற்ற 295 பேருக்கு 10 கிலோ கிராம் அரிசிபை வீதம் கிராமசேவகர் சி.ரவீந்திரன் மற்றும் சமுர்த்தி அபிவிருத்தி உத்தியோகத்தார் ஸ்ரீ. கீதாஞ்சலி ஆகியோரால் வழங்கப்பட்டன. இதேவேளை தமிழக அரசால் வழங்கப்பட்ட உதவிப் பொருள்கள் மூலமாக வவுனியா மாவட்டத்தில் 22 ஆயிரத்து 250 குடும்பங்கள் பயனடையவுள்ளமை குறிப்பிடத்தக்கது.